

PEŞƏ TƏHSİLİNİN BU GÜNÜ VƏ SABAHİ



Valeh Mirzaliyev,

Azərbaycan Respublikası Təhsil Nazirliyi yanında

Peşə Təhsili üzrə Dövlət Agentliyinin direktoru

e-mail: Valeh.Mirzaliyev@ptda.edu.az

Peşə təhsil pilləsinin müasir standartlara cavab verməsini təmin etmək üçün peşə təhsilinin əlçatanlığının və əhatəliliyinin artırılması, məzmun-keyfiyyətinin təkmilləşdirilməsi, maddi-texniki bazasının gücləndirilməsi və idarəetmənin optimallaşdırılması labüddür. Sözügedən təhsil pilləsinin iqtisadiyyatın inkişafına birbaşa töhfə verdiyini nəzərə alaraq, Azərbaycan Respublikasının Prezidenti İlham Əliyevin 6 dekabr 2016-cı il tarixli Fərmanı ilə ölkəmizdə peşə təhsili və təliminin inkişafı ölkənin 11 əsas prioritet istiqamətlərindən biri kimi müəyyən edilmiş, “Azərbaycan Respublikasında peşə təhsili və təliminin inkişafına dair Strateji Yol Xəritəsi” hazırlanmış və təsdiq edilmişdir. Strateji Yol Xəritəsində göstərilirdi ki, peşə təhsili sahəsində qanunvericilik bazasının təkmilləşdirilməsi, bu sahədə yeni qanunun qəbul edilməsi əsas hədəflərdən birinə çevrilmişdir. Beynəlxalq təcrübə, yerli reallıqlar da nəzərə alınmaqla, respublikamızda ilk dəfə “Peşə təhsili haqqında” Azərbaycan Respublikasının Qanunu hazırlanaraq tətbiqinə başlanılmış, eləcə də digər sənədlərin hazırlanması ilə ölkəmizin peşə təhsili sisteminin normativ-hüquqi bazası təkmilləşdirilmişdir. Yeni qanunun tətbiqi ölkəmizin peşə təhsilinin inkişafında artıq öz töhfəsini verməyə başlamışdır.

Peşə təhsili Respublika təhsil sisteminin tərkib

hissəsi kimi özünəməxsus spesifik xüsusiyyətlərə malik bir təhsil sahəsi olmaqla, təlimin nəzəri və praktik əsaslarda qurulmasından təşkil olunur. Bu da belə təhsil müəssisələrində çalışan mühəndis-pedaqoji heyətin həm pedaqoji biliyinin, həm də ixtisas üzrə praktiki səriştələrinin olmasını vacib edir. Belə ki, peşə təhsili müəssisələrində kadr hazırlığı prosesinin müasirləşdirilməsi üçün mühəndis-pedaqoji heyətin bilik və bacarıqlarının artırılması, nəticələrdən asılı olaraq onların ixtisas artırma və yenidən hazırlanma təlimləri vasitəsilə əmək bazarının tələblərinə uyğunlaşdırılması məqsədilə ötən illər ərzində bütün peşə təhsili müəssisələri üzrə mühəndis-pedaqoji heyətin bilik və bacarıqlarının diaqnostik qiymətləndirilməsi aparılmış, yeni tədris ilində də bu prosesin həyata keçirilməsi nəzərdə tutulur.

Peşə təhsili müəssisələrinin birləşdirilməsi və müəyyən peşə istiqamətləri üzrə ixtisaslaşmış peşə təhsili mərkəzlərinin yaradılması yolu ilə həyata keçirilən peşə təhsili müəssisələri şəbəkəsinin rasionallaşdırılması və optimallaşdırılması, müasir standartlara cavab verən pilot peşə təhsili müəssisələrinin qurulması Strateji Yol Xəritəsində qarşıya qoyulan mühüm vəzifələrdəndir. Bu vəzifələrin icrası müxtəlif normativ-hüquqi sənədlər vasitəsi ilə təmin edilmiş və hazırda respublika peşə təhsili sistemində müasir tipli təhsil mərkəzləri yaradılaraq onlara publik-hüquqi şəxs

statusunun verilməsi prosesi həyata keçirilir.

Peşə təhsili pilləsinə 2021/2022-ci tədris ili üzrə tələbə qəbulunun I mərhələsi 10-21 avqust tarixlərində elektron qaydada həyata keçirilmiş və qəbul 66 peşə təhsili müəssisəsində 120 ixtisası əhatə etmişdir. Elektron qaydada sistemdə qeydiyyatdan keçərək müraciət edənlərin sayı ötən illə müqayisədə 26% artmışdır. Bu göstərici son illər peşə təhsilinə marağın ildən ilə artdığının bariz nümunəsidir. Peşə təhsili müəssisələrinə iki mərhələ çərçivəsində 13937 nəfər qəbul olunaraq, sənədlərini müvafiq təhsil müəssisələrinə təqdim etmişdir.

Cari tədris ilindən etibarən yüksək texniki-peşə təhsili pilləsi üzrə kadr hazırlığının həyata keçirilməsinə başlanılır. Yüksək texniki-peşə təhsili səviyyəsinin məqsədi peşə təhsilinin statusunun yüksəldilməsi və ali təhsil pilləsinə keçid imkanlarının təmin edilməsi, müxtəlif peşə istiqamətlərinə aid fəaliyyətlərin planlaşdırılması, təşkili və idarə edilməsi daxil olmaqla sadə, xüsusi və mürəkkəb işləri müstəqil yerinə yetirməyə imkan verən yüksək nəzəri, metodiki və praktiki hazırlıqlı kadr hazırlığını həyata keçirtməkdir. Eyni zamanda işəgötürənlər ilə birgə iş yerinin tələblərinə uyğun ixtisas üzrə texniki və idarəetmə sərəfşələrinə malik kadr hazırlığını həyata keçirtməklə əmək bazarı tələblərini ödəməkdir. Bu təhsil səviyyəsi üzrə proqram ümumi orta və tam orta təhsil bazasını tamamlamış tələbələr, o cümlədən peşə təhsili pilləsinin ilk peşə və texniki-peşə təhsili almış şəxslər üçün təhsil imkanıdır. Yüksək texniki-peşə təhsili proqramları işəgötürənlərin iştirakı ilə iş yerləri üzrə mövcud tələblər və gələcək inkişaf meyilləri nəzərə alınmaqla sərəfşəsaslı hazırlanır və özündə təhsililənin tədris prosesinin sonunda əldə edəcəyi bilik, bacarıq və vərdisləri əks etdirir. Proqramlar praktiki və tətbiqi formada hazırlanır və ixtisasdan asılı olaraq 50-70%-ni praktiki bacarıqların aşılması üçün olan məşğələlər təşkil edir. Nəticədə yüksək texniki-peşə ixtisası üzrə texniki bacarıqlara sahib orta idarəetmə səviyyəsi üçün (orta dərəcəli idarəçi, kiçik mütəxəssis) idarəedici personal hazırlanır.

2021/2022-ci tədris ili üçün sənayenin müxtəlif sahələrini əhatə edən istiqamətlər üzrə 15 yeni ixtisasın yüksək texniki-peşə – subbakalavr səviyyəsində tədrisi nəzərdə tutulmuşdur. Həmçinin bu tədris ilində ilk və texniki-peşə təhsili səviyyəsi

üzrə 4 yeni ixtisasa qəbul təşkil edilir. İstiqamətlər əsasən, nəqliyyat, turizm, kənd təsərrüfatı, sənaye və informasiya texnologiyaları sahələrini əhatə edir. Sözügedən ixtisaslar üzrə mütəxəssislərlə mütəmadi olaraq görüşlər keçirilmiş və sərəfşə-əsaslı təhsil proqramları (kurikulumlar) hazırlanmışdır. Bundan əlavə, 2021/2022-ci tədris ili üçün elan edilmiş ixtisaslar üzrə ilk və texniki-peşə təhsili səviyyəsi üzrə sərəfşəsaslı təhsil proqramları və tədris planlarının yenilənməsi işləri də artıq başa çatmışdır.

Peşə təhsili sisteminin müasir səviyyəyə çatdırılması üçün işəgötürənlərlə əməkdaşlıq əsas şərtlərdən biridir. Bunu nəzərə alaraq, Strateji Yol Xəritəsində işəgötürənlərin peşə təhsili və təlimi sistemində inteqrasiyası strateji hədəflərdən birincisi kimi müəyyən edilmişdir. Bu baxımdan, işəgötürənlərin əsas tərəf kimi peşə təhsili sistemində cəlb edilməsi, kadr hazırlığının işəgötürənlərin tələblərinə uyğun aparılması və təhsildə dövlət özəl tərəfdaşlığı sisteminin həyata keçirilməsi istiqamətində mühüm işlər görülür, müxtəlif təşkilatlar, işəgötürənlər və özəl sektorun nümayəndələri ilə görüşlər keçirilir.

Bu istiqamətdə Azərbaycan Respublikası Sahibkarlar (İşəgötürənlər) Təşkilatları Milli Konfederasiyasının təşkilatçılığı, Almaniya Federativ Respublikasının İqtisadi Əməkdaşlıq və İnkişaf Nazirliyinin köməyi ilə “Cənubi Qafqazda məşğulluq səviyyəsinin yüksəldilməsi və sahibkarların peşə təhsilinə verə biləcəyi dəstək” layihəsi icra edilir. Layihə çərçivəsində müxtəlif seminarlar təşkil olunur, peşə təhsilində dövlət-biznes əməkdaşlığı imkanlarının müəyyən edilməsi və inkişafı istiqamətində məsləhətləşmələr aparılır və memorandumlar imzalanır.

Azərbaycanda yerli zərgərlik sənayesinin inkişafına dəstək göstərən “Azərbaycan Zərgərlər Assosiasiyası” İctimai Birliyi ilə əməkdaşlıq memorandumunun imzalanmasında başlıca məqsəd peşə təhsili səviyyəsi çərçivəsində ölkənin zərgərlik bazarında zərgər ustalara olan kadr ehtiyacının qismən və ya tam ödənilməsi, ölkədə məşğulluğun və özünəməşğulluğun artırılması, Azərbaycanda zərgərlik adət-ənənələrinin qorunub saxlanması və gələcək nəsillərə ötürülməsi istiqamətində birgə fəaliyyət göstərməkdir. Anlaşma Memorandumu çərçivəsində razılaşdırılan əməkdaşlıq istiqamətlərindən biri də peşəyönümü işinin həyata keçirilməsinə dəstək kimi peşə

təhsilinin zərgərlik sənayesi üzrə təşviq edilməsi üçün birgə işlərin görülməsidir. Bununla bağlı olaraq, tələbələrin Azərbaycanda zərgərlik məmulatlarının istehsalı ilə məşğul olan şirkətlərin və sahibkarların istehsal bazasında istehsalat təlimi və təcrübəsi keçməsi nəzərdə tutulur.

Yeni tədris ilindən etibarən qarşılıqlı razılaşdırılmış fəaliyyət planına əsasən, daha intensiv fəaliyyətlərin icrası nəzərdə tutulur. Azərbaycan Respublikası Təhsil Nazirliyi yanında Peşə Təhsili üzrə Dövlət Agentliyi ilə “LU-MUN Holding” MMC arasında gələcək əməkdaşlıq istiqamətlərini özündə ehtiva etdirən Anlaşma Memorandumu imzalanıb. “LU-MUN Holding” MMC ilə əməkdaşlıq memorandumunun imzalanmasında başlıca məqsəd balıqçılıq, gülçülük, quşçuluq və ekoloji təmiz məhsulların istehsalı sahəsində fəaliyyət göstərən sahələr üzrə peşə təhsili səviyyəsi çərçivəsində tədris olunan proqramların və resursların təkmilləşdirilməsi, tələbələr üçün təcrübə proqramlarının təşkili, eləcə də, gələcək kadr ehtiyaclarının ödənilməsi istiqamətində birgə fəaliyyət göstərməkdir. “LU-MUN Holding” MMC-nin mütəxəssisləri tərəfindən hazırda peşə təhsili üzrə aidiyyəti ixtisaslar üzrə təhsil alan tələbələrə master klassların (ustad dərslərinin) keçirilməsi və sənaye müəssisələrinə infoturların (ekskursiyaların) təşkili nəzərdə tutulmuşdur.

Peşə Təhsili üzrə Dövlət Agentliyinin dəstəyi ilə həyata keçirilən daha bir layihə – “Bacarıqlı ol” Usta yanında öyrənmə proqramı “Di Vine Consulting” MMC ilə əməkdaşlığa dair müqavilə imzalayıb. Müqaviləyə əsasən, İsmayilli Dövlət Peşə Təhsil Mərkəzində “üzüm və şərab ustası” ixtisası üzrə təhsil alan 14 nəfər tələbə “İsmayilli Şərab-2” ASC (Chabiant Winery) müəssisəsində təşkil edilmiş istehsalat təcrübəsində “Di Vine Consulting” MMC-nin yerli və xarici mütəxəssislərinin nəzarəti və rəhbərliyi altında təcrübə qazanmaq imkanı əldə ediblər. Tələbənin “təcrübəyə əsaslanan öyrənmə” metodu üzrə həyata keçirilən təlim proqramı praktiki biliklərin real iş mühitində əldə edilməsini təmin edir.

Əldə olunan razılaşmaya əsasən, Mərkəzin tələbələrinin təcrübə keçmələri üçün müəssisə tərəfindən 2 ha təcrübə sahəsi ayrılıb. Peşə Təhsili üzrə Dövlət Agentliyi tərəfindən İsmayillıda yerləşən təcrübə sahəsinə baxış həyata keçirilib və tələbələr ilə görüş təşkil olunub. Hazırda karantin

qaydalarına tam əməl olunmaqla Mərkəzin tələbələri praktiki təcrübələrini davam etdirirlər.

Məlumat üçün bildiririk ki, “üzüm və şərab ustası” ixtisası İsmayilli Dövlət Peşə Təhsil Mərkəzində 2018-ci ildən tədris olunur və bu ixtisas “Qəbələ, İsmayilli və Qax rayonlarında kənd təsərrüfatı və turizm sahəsində duala bənzər peşə təhsili və təlimi (PTT) pilotlarının yaranması” (EDVET) layihəsi çərçivəsində duala bənzər PTT yanaşmasının pilot tətbiqi üçün seçilmiş ixtisaslardan biridir.

Peşə təhsilinin inkişaf etdirilməsində beynəlxalq qurum və təşkilatlarla səmərəli əməkdaşlıq mühüm rol oynayır. Bunun nəticəsidir ki, Avropa Təhsil Fondu, Avropa İttifaqı, BMT, Almaniya Beynəlxalq Əməkdaşlıq Cəmiyyəti (GİZ) kimi nüfuzlu beynəlxalq təşkilatlarla səmərəli əməkdaşlıq həyata keçirilir. Belə ki, bu il Avropa İttifaqının maliyyələşdirdiyi “Ənənəvi incəsənət vasitəsi ilə inklüziv təhsilin təşviqi” layihəsi uğurla başa çatıb. Birləşmiş Millətlər Təşkilatının İnkişaf Proqramı (BMTİP) tərəfindən qismən maliyyələşdirilən və İçərişəhər Administrasiyası ilə birgə icra edilən layihə, ötən üç il ərzində 100-dən artıq əlilliyi olan və olmayan gəncin inklüziv peşə təhsili proqramlarına çıxış imkanlarının artırılmasına dəstək olub. Layihənin dəstəyi ilə Azərbaycanın İncəsənət və Sənətkarlıq üzrə ilk Inklüziv Təlim Mərkəzi təsis edilib və daha sonra Mədəniyyət və Sənətkarlıq üzrə Bakı Dövlət Peşə Təhsil Mərkəzinə köçürülüb. Layihə nəticəsində 112 nəfər əlilliyi olan və olmayan tələbə inklüziv təhsil proqramından faydalanıb, 20 nəfər müxtəlif çətinlikləri olan tələbə isə özünüməşğulluq layihələrini təqdim edərək kiçik qrantlar əldə edib və əlavə olaraq 50 video dərs hazırlanaraq layihənin “YouTube” kanalında yerləşdirilməklə vətəndaşların istifadəsinə verilib, eləcə də ənənəvi incəsənət sahələri üzrə 4 kurikulum və 11 tədris modulu hazırlanıb və müvəffəqiyyətlə sınaqdan keçirilib.

Peşə Təhsili üzrə Dövlət Agentliyi öz növbəsində, inklüziv təhsil proqramlarını davam etdirmək və ölkə üzrə inklüziv təhsilin peşə təhsili şəraitində integrasiyasını daha da inkişaf etdirmək niyyətindədir. “Ənənəvi incəsənət vasitəsi ilə inklüziv təhsilin təşviqi” layihəsinin nailiyyətlərini rəhbər tutaraq həmin istiqamətdə davam etdirmək, həmçinin əlilliyi olan tələbələrə da-

vamlı dəstəyin təmin edilməsi məqsədi ilə bu sahədə çalışan mütəxəssislər üçün yaxın gələcəkdə potensialın artırılması üzrə əlavə proqramlar da nəzərdə tutulur.

Cari ilin iyul ayından isə Peşə Təhsili üzrə Dövlət Agentliyi Dövlət Turizm Agentliyi ilə birgə “Regional İnnovativ Turizm Məhsulu” (RİTM) proqramı çərçivəsində əməkdaşlığa başlayıb. Dövlət Turizm Agentliyi tərəfindən təqdim olunan layihənin əsas məqsədi regionlarda turizm və qonaqpərvərlik sənayesinin davamlı və dayanıqlı inkişafını təmin etmək, eyni zamanda adıçəkilən sahələrdə yerli sakinlər üçün məşğulluq imkanları yaratmaqdan ibarətdir. Regionlarda turizm startaplarının dəstəklənməsini, eləcə də regional turizmə investisiyaların cəlb edilməsini təmin edən layihədə müvafiq turizm bölgələrindən – Turizm və Sosial Xidmətlər üzrə Bakı Dövlət Peşə Təhsil Mərkəzi, Ticarət və Xidmət üzrə Gəncə Dövlət Peşə Təhsil Mərkəzi, Şəki Dövlət Peşə Təhsil Mərkəzi, Qəbələ Dövlət Peşə Təhsil Mərkəzi, Lənkəran Dövlət Peşə Təhsil Mərkəzi və İsmayılı Dövlət Peşə Təhsil Mərkəzi iştirak edir.

2021-ci ilin mart ayından başlayaraq, Peşə Təhsili üzrə Dövlət Agentliyinin təşəbbüsü ilə müxtəlif peşə təhsili müəssisələrinin nəzdində yeni qısamüddətli təlimlərin icrasına başlanılmışdır. Təlimlər əmək bazarının ehtiyacına uyğun hazırlanır və təcrübəli təlimçilər tərəfindən həyata keçirilir. Təlimlərin keçirilməsində əsas məqsəd, qısa müddət ərzində qazanılan bilik və bacarıqların sayəsində iştirakçıların karyera qurmaq imkanlarının artırılmasına və ya karyera yüksəlişinə dəstək olmaqdır. Qısamüddətli təlimlər İnformasiya və Kommunikasiya Texnologiyaları, Logistika, Müştəri Xidmətləri/Xidmət sektoru, Maliyyə/Mühasibatlıq istiqamətləri üzrə, “Azerconnect” MMC, Bakı Beynəlxalq Dəniz Ticarət Limanı, Abşeron Logistika Mərkəzi, ASAN Xidmət, Beynəlxalq Bank müəssisələri ilə əməkdaşlıq çərçivəsində təşkil edilir. Təlimlərə 4000-dən çox şəxs müraciət etmiş və onlardan 456 nəfər seçilərək iştirakçı qismində təlimlərə cəlb edilmişdir. Təlimlər mövcud şəraitə uyğun olaraq, onlayn və əyani məşğələlər formasında keçirilir. İştirakçıların 89%-i Bakı və Abşeron, 11%-i isə digər rayon və şəhərlərdən olan vətəndaşlardır. Təlimlər əsasən Sənaye və İnnovasiyalar üzrə Bakı Dövlət Peşə Təhsil Mər-

kəzi və Turizm və Sosial Xidmətlər üzrə Peşə Təhsil Mərkəzi tərəfindən həyata keçirilir.

2021/2022-ci il tədris ili üçün ilk dəfə olaraq Təhsil Nazirliyi sisteminə daxil olan peşə təhsili müəssisələrinə ixtisas fənn müəllimlərinin və istehsalat təlimi ustalarının mərkəzləşmiş imtahanla işə qəbulu aparılmaqdadır. Peşə təhsili müəssisələrində ixtisas fənn müəllimi və istehsalat təlimi ustası kimi çalışmaq istəyən şəxslərə 13-21 sentyabr tarixləri arasında <https://portal.edu.az> elektron müraciət portalı vasitəsi ilə qeydiyyatdan keçmək imkanı yaradılıb. Müsəbiqə çərçivəsində ümumilikdə respublika üzrə 65 ixtisas fənn müəllimi və 131 istehsalat təlimi ustası vakansiyası elan olunub. Müəllimlərin və istehsalat təlimi ustalarının işə qəbulu müsabiqəsi elektron ərizə qeydiyyatı və vakant yerlərin seçilməsi, ərizədəki göstəricilərin qiymətləndirilməsi, test imtahanı mərhələlərindən ibarətdir. Ərizələri təsdiq edilən namizədlər sentyabr ayının ikinci yarısından etibarən ixtisas, tədris metodikası və məntiqə aid suallardan imtahan edirlər.

Gələcəkdə düzgün peşə seçiminə nail olmaq üçün ümumorta təhsil müəssisələrində 2020/2021-ci tədris ilində “Peşə təmayüllü siniflərin təşkili” layihəsi həyata keçirilmişdir. Layihə tərəfindən siniflərin yerləşdiyi məktəblərdə müxtəlif peşələrə uyğun yeni emalatxanalar və sinif otaqları qurulmuş, onlar müvafiq avadanlıqlarla təchiz edilmişdir. Bu layihə paytaxt və bölgələrdə 35 məktəbdə 55 sinif olmaqla, 1187 şagirdi əhatə etmişdir. Növbəti tədris ilində isə hədəf layihə çərçivəsində təşkil edilən siniflərin sayının 80 məktəbdə 124-ə, şagirdlərin sayının isə minimum 2200-ə çatdırılmasından ibarətdir. Eyni zamanda növbəti tədris ilində mövcud bəzi məktəblərdə paralel siniflərin açılması, həmçinin yeni şəhər və rayonlar üzrə məktəblərin layihəyə qoşulması planlaşdırılır. Cari tədris ilindən etibarən peşə təmayüllü siniflərin şagirdlərinə “sürücülük” modulunun keçirilməsi, 20 məktəbdə STEAM layihəsinin integrasiyası və ölkədə ilk dəfə ümumi təhsil səviyyəsində təhsil alan şagirdlərə “karyera məsləhətçiliyi” xidmətinin baş tutması da nəzərdə tutulan tədbirlər sırasındadır.

Cari tədris ili ərzində istər Peşə Təhsili üzrə Dövlət Agentliyinin, istərsə də Respublikanın peşə təhsili əməkdaşlarının müxtəlif məzmunlu təlim səfərləri olmuşdur. Bu ilin iyul ayında peşə təhsili müəssisələrinin idarəetməsində Türkiyə

təcrübəsinin öyrənilməsi məqsədi ilə Peşə Təhsili üzrə Dövlət Agentliyinin nümayəndə heyəti Ankara şəhərində işgüzar səfərdə olub. Səfər zamanı “Azərbaycan Respublikası Hökuməti ilə Türkiyə Respublikası Hökuməti arasında peşə təhsili sahəsində əməkdaşlığa dair Protokol” çərçivəsində həyata keçiriləcək əməkdaşlıq layihələri müzakirə edilib, peşə təhsili müəssisələrinin idarə olunması, tədrisdə keyfiyyət təminatı və peşə təhsili müəssisələrində istehsal və xidmətin təşkili mexanizmləri ilə yerində tanışlıq baş tutub. Həmçinin peşə təhsili müəssisələrində dayanıqlı maliyyə modelinin yaradılması ilə bağlı müzakirələr aparılıb. Səfər müddəti ərzində nümayəndə heyətinin Türkiyə Respublikası Milli Təhsil Nazirliyi, Ankara Milli Təhsil İdarəsində bir sıra görüşləri və qabaqcıl peşə təhsili müəssisələrinə ziyarətləri həyata keçirilib. Birgə əməkdaşlıq çərçivəsində oktyabr ayı ərzində 15 peşə təhsil müəssisəsinin rəhbər işçilərinin idarəetmə təcrübəsinin təkmilləşdirilməsi məqsədilə Türkiyə Respublikasında direktorlar üçün təlim proqramının icrası nəzərdə tutulmuşdur.

Mütəmadi olaraq Peşə Təhsili üzrə Dövlət Agentliyi beynəlxalq təşkilatlarla birgə həyata keçirdiyi layihələr çərçivəsində kurikulumların, modul dərslərlərin hazırlanmasına və tətbiqinə dair təlimlər keçirmiş, işəgötürənlər cəlb edilməklə peşə standartları əsasında təhsil proqramları (kurikulumlar), yeni dövrün tələblərinə cavab verən müasir öyrədici tədris materialları hazırlanmış və hazırda da bu proses davamlı olaraq həyata keçirilməkdədir.

2020/2021-ci tədris ilində peşə təhsili tarixində bir ilkə imza atılaraq, əmək bazarının tələblərinə cavab verən peşə təhsilinin təşkili, təhsilin keyfiyyətinin artırılması istiqamətində peşə təhsilinin mühəndis-pedaqoji heyəti, həmçinin təhsilənlər üçün 96 adda 184067 ixtisas üzrə peşə-ixtisas dərslərləri Təhsil Nazirliyi tərəfindən yaradılmış işçi qrupunda ekspertlər tərəfindən müzakirə olunaraq təkmilləşdirilmiş, bütün peşə təhsili müəssisələri həmin dərslərlə təmin olunmuşdur.

2021/2022-ci tədris ili üçün ümumtəhsil üzrə 33 adda 116000 ədəd, ixtisas modulları üzrə isə 207 adda 213350 ədəd dərs vəsaitinin çapı nəzərdə tutulmuşdur. Ümumilikdə I mərhələ üzrə

265050 ədəd dərs vəsaiti çap olunmuş, II mərhələ üzrə isə 64300 dərs vəsaiti çap olunma mərhələsindədir. Yeni dərslərləri fərqləndirən cəhət ondan ibarətdir ki, bu dərslərlər təhsil proqramları əsasında nəzəri və praktiki bacarıqlar nəzərə alınmaqla peşəkar səviyyədə hazırlanmışdır. Qeyd etmək istədik ki, dərslərlərin tək təhsilənlərə və təhsilverənlərə deyil, daha böyük auditoriyaya əlçatanlığını təmin etmək məqsədi ilə dərslərlərin elektron versiyaları e-derslik.edu.az portalında yerləşdirilmişdir.

Hazırda peşə təhsili müəssisələrinin maddi-texniki bazasının gücləndirilməsi istiqamətində işlər davam etdirilir. 2021/2022-ci tədris ilində yenidən qurulan Bərdə Peşə Liseyinin istifadəyə verilməsi nəzərdə tutulur. Hazırda maddi-texniki bazanın gücləndirilməsi istiqamətində aparılan işlər bununla məhdudlaşmır, həmçinin Texnika və Texnologiyalar üzrə Bakı Dövlət Peşə Təhsil Mərkəzi, Cəlilabad Peşə Liseyi və Lənkəran Peşə Liseyinin yenidən qurulması istiqamətində işlər davam etməkdədir.

Sevindirici haldır ki, Müzəffər Ali Baş Komandanımızın qətiyyətli iradəsi və yenilməz ordumuzun rəşadəti sayəsində artıq ərazilərimiz işğaldan azad edilmiş və tezliklə uşaqlarımız təhlükəsiz şəraitdə təhsillərinə davam edəcəklər. Yeni dərs ilinin ilk günündə son 30 ildə ilk dəfə olaraq təhsil işçiləri məktəbə qalib ölkənin qalib müəllimi kimi qədəm qoyacaqlar. İlk dərslərimiz də, məhz bu Qələbəyə həsr olunacaq və müəllimlərimiz çox böyük fəxrlə Ali Baş Komandanımızın rəhbərliyi altında əldə edilmiş bu Qələbənin xoş hisslərini öz tələbələri ilə bölüşəcək, torpaqlarımız uğrunda şəhid olmuş Vətən oğullarını qürurla anacaqlar.

Ümidvaram ki, yaxın gələcəkdə Respublikamızda peşə təhsilinin inkişaf etdirilməsi, cəmiyyətin peşə təhsili pilləsinə olan marağının artırılması istiqamətində görülən işlər bundan sonra da uğurla davam etdiriləcək, fəaliyyəti dayandırılmış və müvəqqəti olaraq başqa ərazilərə köçürülmüş peşə təhsili müəssisələrinin azad olunmuş torpaqlarımızda fəaliyyəti bərpa olunacaq və beləliklə, qarşıda duran tədbirlərin icrası nəticəsində mükəmməl peşə təhsili sistemi qurularaq peşə təhsilini insan kapitalına aparan yol ölkəmizin iqtisadi inkişafında öz töhfəsini verəcəkdir.